

بِسْمِ اللَّهِ الرَّحْمَنِ الرَّحِيمِ



د مولانا سعيد افغاني د سولې او تفاهم، نشراتي ارگان

www.said-afghani.org

آزاده، ټولنيزه، علمي، فرهنگي او نشراتي ارگان



Dr.Said Afghani


د مولانا سعيد افغاني : آزاده ، ټولنيزه ، علمي ، فرهنگي او نشراتي ارگان ته بڼه راغلاست!

انجیر عبدالقادر « مسعود »

د نشر نيټه : 1 سپتامبر 2024 ميلادي



د پښاغلي تنگيالي « بڅرکی » سره مرکه



د ادب او فرهنگ درنو او پتمنو مينه والو!

پښاغلي بڅرکی صاحب د پوهې، فرهنگ، شعر و ادب په غورېدلي او رنگين گلبن کې، هغه پېژندل شوی، با احساسه، هڅاند او تکړه ليکوال، اديب، شاعر او څېړونکی دی چې زموږ هيواد وال، د علم او ادب مينه وال د ده له نوم سره آشنا دي. ده د خپلو ادبي هلوځلو، کارنامو، بڼکلو، رنگينو او گټورو نښيرونو (اثارو) له لارې د پښتو ژبې د پراختيا او پرمختيا په برخه کې د پام وړ چوپړ او خدمتونه تر سره کړي دي.

ده په خپلو شعرونو او گټورو نښیرونو (اثارو) کې د رشتیني مینې او ښکلا تصویرونه، د ټولنیز ژوند ستونزې، ناخوالې، کړاوونه او نیمگړتیاوې او همداسې وطني، ملي انساني احساس او عواطف، د هیواد او هیوادوالو سره ژوره مینه په ډېر ښکلي او ظرفانه بڼه انځور کړې دي.

ښاغلی بڅرکی صاحب یو دروند، متواضع، خواخوږی او مېلمه پال شخصیت دی. دی له خپلو ټولو یارانو او دوستانو سره ژوره مینه او اخلاص لري. ما د بڅرکي صاحب گټور نښیرونه (اثار) چې ما ته یې ډالۍ کړي وو په ډېره مینه او لېوالتیا سره ولوستل. همدا وجه ده، چې ما ځانته دا حق ورکړ تر څو د ده د علمي او ادبي شخصیت او فعالیتونو په تړاو یو څو کرښې ولیکم او د ده سره ادبي مرکه ولرم.

گران بڅرکی صاحب زه خپل سلامونه او پیرزويني ستاسو درانه حضور ته وړاندې کوم. اجازه راکړئ چې خپلې پوښتنې پیل کړم.

گران انجنیر عبدالقادر مسعود صاحب زه هم خپل سلامونه تاسو او ټولو دوستانو ته وړاندې کوم او ستاسو په خدمت کې یم.

مسعود: گران ننگیالی بڅرکی صاحب که څه هم زموږ هیوادوال ستاسو له علمي، ادبي او فرهنگي شخصیت سره اشنا دي، پرېږدئ یو ځل بیا زموږ د علم، ادب او فرهنگ گران مینه وال، په هیواد کې د ننه او بهر ستاسو علمي او ادبي څیره لا زیاته وپېژني، نو هیله کوم د خپل علمي، ادبي، فرهنگي او ځانگړي ژوند په اړه لنډ مالومات راکړئ؟

بڅرکی: محترم مسعود صاحب: پېښې تل وخت د یوې انگیزې له مخې رامنځته کېږي. او انگیزه هغه څه ده چې د علت تر مخه د خپلو ځانگړنو له مخې منځته راځي. تاته در معلومه ده چې زموږ کورنۍ ښځې او نارینه د لوړو تحصیلاتو خاوندان وه، زموږ د کور ښځې او نجونې، په کابل او کندهار کې د ښوونې او روزنې په برخه کې بوخت وې. او د کابل په ډیرو لیسو کې د ښوونکو او د مکتب د مسؤلینو په توگه دنده درلودل. خو د کورنۍ نارینه مو بیا ژورنالیستان، سیاسي فعالین وه. د بیلگې په توگه: محمد علم بڅرکی د کندهار د مجلې مدیر بیا د اطلاعات او کلتور د وزارت د پښتو د انکشاف مدیر او د وینې زلمیانو د مرکزي هستې غړی وو. اکامي محمدحسن خان د ننگرهار د اطلاعات او کلتور د ریاست مرستیال، کانديد اکادميسن محمدظاهر افق د علومو د اکاډمۍ د عمومي ریاست مرستیال او د فلسفې د شعبي مشر وو، همدغسې لومړی د خلق ډموکراتیک گوند د مؤسيسي کنگرې غړی، بیا د زحمت کښانو د انقلابي جمعیت عمومي منشي او مشر وو. مشر ورور می زمری محقق د علومو اکاډمۍ ریس، د حزب ډموکراتیک گوند کادر، بیا د زحمتکښانو د انقلابي جمعیت کې هم انقلابي فعاله کادر گڼل کیده. محمد ظاهر اڅکزی د راډیو ټلوېزيون د خپرونو ریس او همدغسې د کورنۍ نور غړی هم د خپرونو په ژورنالیستیکو کارونو کې دنده درلودل او لیکوالان وه.

زه ننگیالی بڅرکی چې لا د ښوونځۍ څخه نه وم خلاص سوی د ادبیاتو او لیکوالۍ سره می مینه درلودل. د لیسې په اووم ټولگي کې می په ټولنیزو مظاهرو کې برخه اخیسته او شعرونه به می د سټیج پر سر زمزمه کول، وروسته چې نهم اولسم ټولگي ته می ترقي وکړه بیا می په مکتب کې د انتخاباتو په نتیجه کې ډیرې رایې ترلاسه کړې او د ښوونځۍ د ټولو زده کونکو منتخب مشر انتخاب سوم. (د کنفرانسونو د جوړلو ریس) په میاشت کې یو ځل د ټوله ښوونځۍ په شمول یو غټ کنفرانس، ډرام او کانسرټ جوړوی. چې د زده کونکو څخه به می هم په ځینو موضوعاتو کې مقالې راټولولې او هغوی به هم د سټیج پر سر هغه ویلي ترڅو زده کونکي هم د سټیج د سر جرئت پیدا کړي. او په ښوونځۍ کې می د نورو فعالیتونو په څنګ کې یوه اونیزه دیوالي جریده هم خړول، چې د ښوونکو لا هم ډیره خوښیدل. ما د لسم ټولگي څخه تر دولسمه ټولگي پورې د ښوونځۍ پر درسونو بر سیره د خدای بڅښلي (محمد ابراهیم عطائي) چې دغه وخت د اطلاعات او کلتور ریس وو.

د طوع افغان په ورځپاڼه کې (د نړۍ دندارې) په نوم یوه صفحه هم چلول، چې په هغه کې د نړۍ خبرونه. او د کندهار محلی پېښې او خبرونه می راټولول. دغه وخت ما د نورو لیسو یا ښوونځیو د پاره محلي ډرامې هم جوړولې چې تر ډیره ځایه ئې طبقاتی ارزښت درلودی. د دولسم ټولگي تر

فارغه كيدو وروسته مي بيا عسکري خدمت د کمکي خيبر په تانوکي په يوه کال عسکري تيره کړه او بيا د امريکايي شرکت کود کيمياوي کي مي دنده تر سره کړه. وروسته تر هغه مي بيا د هيواد ورځپاڼه، د اطلاعات او کلتور د کتابخاني مديرت، د لرغون پيژندني د مجلې مرستيال او بيا د اکاډمي د نشراتو د رياست مرستيال او بيا د علومو د اکاډمي د خارجه چارو د رياست مرستيال او د علومو د اکاډمي د رنگيدو سره سم چي دغه وخت د مجاهدينو د ډلي څخه د سياف ولاسته اکاډمي رياست رسيدلي وو، او زما د ميز څخه يي يوه کوچني راډيو، يو څو پاسپورته او د يوه پياده (۳۰۰۰) افغاني پيسې هم وړي وې، البته د يادولو وړ ده چي نوموړي زموږ د شعبي پياده دغه پيسې په کورکي نه کښيښودې، ويل يي: ممکن کورونه چورسي، خو دولتي خايونه به خوندي وي. هغه خبره بل ډول وختل.

زمزده کړي: د دولسم ټولگي څخه د کندهار د البيروني ليسي فارغه سوم، د کانکور تر ازمويني وروسته د کابل پوهنتون د ژبو او ادبياتو پوهنځي او بيا د همدغه پوهنځي د ماستري د څانگي څخه فارغه سوم، په دغه دوران کي مي په مختلفو رسنيو کښي مضمونونه خپاره سوي دي، خو (د فرهنگ مردم) په مجله کي مي په پرله پسې توگه مضمونه خپاره کيده، هغه وخت چي په کابل کښي وم، دوه کتابه مي په هغه سختو شرايطو کي وليکل - چي يو ئي (دکندهار فلکور) او بل يي (دافغانستان په درو جگړو کي رزمي ادبيات) کتابونه وه. چي دکابل په دولتي مطبعه کښي خپاره سوه. بيا هم د يادولو وړ ده چي هغه وخت چي د نورو سيمو په څير د کابل مطبعه هم د راکيټونو تر بريد لاندي راغله زما يو کتاب (دافغان انگليس په درو جگړو کي رزمي ادبيات هم هلته د نور خلکو د کتابو په څير دمنځه ولاړي) خو بيا مي په کويټه کي د سره خپور کي څه وخت چي افغانستان د مجاهدينو د خپلو منځي جنگونو په وسيله وران سو، زه هم د نورو افغانانو په څير مهاجر سوم. او جنوبي پښتونخوا ته راغلم. او هلته مي د احمدشاه بابا په نوم يو علمي مرکز پرانيستي، چي په درو برخو کي فعاليت کاوه.

لومړي: د ښوونې او رزوني برخه چي ۲۱ معلمان او کارمندان يي درلودله، د افغانستان د ظاهر شاه د وختو تعليمي نصاب تر دولسمه ټولگي پوري، چي يوه ليسي وه او د عبدالحي حبيبي په نوم يي فعاليت کاوه. د دې بله برخه بيا د پښتو او فارسي د زده کړي کورسونه وه، بله برخه يي د انگليسي د زده کړي کورسونه وه. او نوموړي مرکز يوه لويه کتابخانه هم د کتاب د مينوالو دپاره پرانيستي وه. **دوهم:** د خپرونو برخه: په دې برخه کښي د ملي هنداري مجله وه چي (محمد جان باوري) يي مسؤل مدير وو. او (محمد قاسم الفت) مرستيال وو. اونيزه خپروني ئي درلودلي.

درېم: دکوتي په ښار کي کنفرانسونه او غونډي جوړول وه، چي د هغه ځاي د منورينو سره تعلقات يا اړيکي ټينگي سي. او د افغانستان په تاريخ او کلتور د هغه ځاي پښتانه وپوهيږي، دا ځکه چي هغوي ته د افغانانو کړني او کلتور نا اشنا وو. دغه وخت پاکستان طالبان افغانستان ته ور واستول او حالات نور هم کړکيچن سوه. په کويټه کښي د ترور په سبب حالات ډير سره ترينگلي کړه، ډگر جنرال نظر محمد خان په خپل دکان کښي ترور کړل سو. او هر ورځ د ترور خبري اوريدل کيده، زما د پاره نور دکار زمينه نه وه برابره نو د هاليند حکومت ته مي پناه يووړل. دلته مي هم د هغه ټولني تر نوم لاندي علمي او ټولنيز فعاليتونه راپيل کړه. او تر اوسه په کښي اخته يم. په دغه جريان کښي مي پر ځينو مقالو او مضمونونو د شلو کتابونو په شاه وخوا کښي ليکلي دي. او نور هم غواړم چي خپلي ليکوالي ته ادامه ورکړم.

مسعود: تاسو د يو ليکوال او شاعر په توگه کوم احساس، ميني او لېوالتيا دي ته وهڅولئ چي د خپلي ټولني ليکوال او شاعر شوي. مهرباني وکړئ د خپلي شاعري د انگيزې او پيلامي په اړه څه وواياست؟

بڅرکي: مسعود صاحب: شاعري بي له عشق او احساسه نه کيږي، خو زما شاعري زما د خيالاتو، شعور سم انعکاس دي. زما سياسي، ادبي او ټولنيز ژوند او د زماني ناخوالي د دې سبب سوه، چي زه وليکم او د شعر په ژبه او احساس خپل افکار ټولني ته وړاندي کړم.

زموږ ټولنه د (۵۰) کلونو په جريان کي د سخت بهران او ناخوالو سره مخامخ سوه، هغه ټولنه چي موږ ته ئي د ارامي او هوسايني نفس رابخښي هغه زموږ هيواد وو، هيواد مو زموږ کور، مور او معشوقه وه. جدياي ئي داح، ږغونه زموږ د زړه څخه راويستل، نو هغه څه مي ليکلي دي په نظم او نثري، چي زما څخه يي شاعر جوړکړي دي. نو په دي کښي شک نسته چي د هيواد څخه مهاجرت د يوه بڼوونيز کس دپاره ډيره سخته ده، نو هغه مثل دي چي وائي (د خوار د ايا ژړا ده - يا بڼراده) نو زما دپاره دغه ژړا يا ځندا په شعر او ليکنوکي دغه احساس دي. چي زه يي بڼه او بد شعر ليکلوته مجبوره کړم.

مسعود: تاسو شعر څنگه راپېژني او ارزوي؟ او دا راته ووياست تاسو بهرني علمي نښيرونه (اثار) او په ځانگړي توگه د بهرنيو شاعرانو شعرونه لوستلي دي او که نه؟ که مو لوستلي دي، نو پر تاسي يي څه اغېز بڼدلی دی.

بخرکي: شعر چي جمعه يي شعرونه کيږي، يوه عربي کلمه ده چي معنا يي پوهه ده، خو په پښتو او فارسي ادبياتو کي شعر منظم قافيه لرونکی نظم دی، ځيني وخت په متن کي عروض او قافيه نه وي، خو اهنگ او رديف لري هغه ته منظوم شعر وايي. منظوم شعرونه بېلابېلي برخي لري. زموږ د پښتو لنډي د قافيي تر اغيزي لاندې نه دي، خو د اهنگ برخه يي وچته ده. چي موږ ورته شعري اهنگ داره نظم ويلاي سو.

يا هم سپين شعر، نوي شعر ادبي ټوټه او داسي نور چي د ويونکي احساس راوپاروي. او د يوه مطلب معنا يا مفهوم په کښي ذکر سوي وي. هم دغسي په ټولو ژبو کښي شعرونه ويل کيږي. او شعر په ادبياتو کښي خپل ځای لري.

انسانانو د ليک تر پيدا کيدو مخکي هم هغه ږغونه بدرگه کوله چي يو اهنگ او ځانگړی مفهوم به يي درلودی. نو موږ ويلاي سو چي شعر د وينا له مخکي د انساني ژوند همزولي دی. او تر متن او نثر څخه مخکي دی. ما مخکي د شعره سره مينه درلودله او ډير شعرونه مي هم لوستل او د بهرنيو ادبياتو هغه نثرونه مي هم لوستل چي تر شعر يا نظم څخه کم نه وه لکه:

د ماکسيم گورکي، داستانونه، د ليلا خالد فلسطيني داستانونه د جميله الجزايري داستان او نور ډير... خو د افغانستان په شاه وخوا کښي مي غني خان رياليسټيک شعري نظمو، د گل پاچا الفت مي هم ادبي ټوټي او هم شعري ټولگي خوبښدلي، همدغسي د عبدالروف بينوا شعرونه، د خيام شعرونه د سنایي مثنوي شعرونه، د صالح محمد هوتک او داسي نور.

د دغو کسانو شعرونه او د هغوی ادبي داستانونه د دي سبب سوه چي ما ودي نتيجي ته ورسوي، چي دغه مخکه د ټولو انسانو، حيواناتو او مرغانو گډه يوه ځاله ده او ټوله بايد پر دغه مخکه ژوند وکړي. او په گډه دلته يو د ژوند واقعي محيط رامنځته کړي، د جنگ بهاني بايد د منځه ولاړي سي، ټوله قومونه، نژادونه او سيميز ولسونه بايد يو د بله سره په ټولنيزو گټو او تاوانونو کي سره شريکان واوسپړي، د مالکيت بدنامه پروسه چي انسانان يي سره ويشلي دي، بايد د توزيع عادلانه ویش د کار په مقابل کي رواج سي، د انسان ظلم پر انسان، د زورور ظلم پر کمزوري، د استعمارگرو هيوادونو وحشت پر ناتوانو هيوادونو د يوه واقعي انسان په زړه کښي د رحم او عاطفي احساس وروپاروي، چي زما پر احساس هم د دغو پوهانو د نثرونو او شعرونو احساس اغيزي کړی دي. او نن ځان ديوه مسؤل انسان په توگه پيژنم.

مسعود: ارواښاد استاد گل پاچا الفت چي د پښتو ادب په ډگر کي يو پياوړی ليکوال، تکړه ادب پوه، لوی او نامتو شاعر وو، د شعر په تړاو په خپله يوه ليکنه کي داسي وايي: (... شعر له زړه نه الهام اخلي او له زړه سره کار لري ... عواطف او احساسات چي د شاعر له زړه نه رانقل شي، شعر تري جوړ شي او په زړونو اثر کوي...)

شعر ته د عواطفو او احساساتو د ظهور او د تجلياتو کوه طور ويلى شو.)، «گل پاچا الفت، غوره د استاد گل پاچا الفت د دغو خبرو پر لاسوند په شعر کي خيالونه، «نرټونه ۱۳۳۶، کال ۵۶، مخ الهامونه، احساسات او عاطفي انځورونه څه ډول ارزوي؟»

بخرکی: په دې کښې شک نسته چې گل پاچا الفت د وخت يو نابغه شاعر او نثر لیکونکی دی د ده تر نظمونو، نثرونه لا ډیر د ارزښت وړ دي، خو نظم يې هم بې مثاله دی. هغه چې دغه تعريف د شعر کړی دی هغه پرخپل ځای د ارزښت وړ دی، خو ما چې په پورته پوښتنې کښې د شعر تعريف او بيان کړی دی، هغه د همدغه تعريف سره توپير نه لري يوازي په الفاظو کې به تير او بير توپيرونه موجود وي خو په معنا کښې هغه يو تعريف دی. چې شعر پوهه ده، احساس دی، د عاطفې، مینې څخه هيڅ شعر خالی نه وي، او په لنډو منظمو ويناو يا ليکنو کې خپل پيغام رسوي. الفت صاحب بيخي درست وايي.

مسعود: تاسو د شعر په هنر کې، د وزن، قافیه، ردیف، تشبیه، استعاره، کنایه او مجاز ځانگړتياوې څه ډول ارزوئ؟

بخرکی: شعر بيا هم د هغه څخه چې تر مور يې معنا رارسيدلې ده، په لغات کې د پوهې او پوهولو د پاره استعمال سوي ده. دا نو که په نثر کې وي يا په وينا کې، يا هم په نظم کې، بيا هم شعر هغه پوهه ده چې د عادي متن سره د جوړښت په لحاظ توپير لري، خو شعر ته په پښتو کې (بدله) وايي. شعر خلکو ته د نظم په څير پيغام رسوي.

ځکه چې نظم بيا يو سيستماتيک عمل دی لکه په اميل کښې چې ملغلري پيې. خو په شعر کښې سوژه هم بايد د فهمه ونه غورځول سي. دا چې ستاسو پوښتنه د شعر د ادبي فنونو په درشل کې ده، هره فني اصطلاح ځانته په شعر کې د ارزښت وړ ده. لکه

قافیه: داهم يوه عربي کلمه ده چې د يوې ليکنې يا موضوع اخر بنوي. خو په اصطلاح کې بيا د بيت اخر را بنوي. دلته زما په دغه لاندې شعر کې (سي) کلمه قافیه واقع سوي ده، او هم دغسي (لاس ته) د قافيې په څنگ کې ردیف واقع سوي دی. ځکه چې د قافيې شاته راغلی دی. او تسلسل لري، چې دغه دواړه په يوه نظم کښې د ارزښت وړ دي. او هم دغسي وزن هم د يوه منظم شعر د پاره د ارزښت وړ دی، ځکه وزن په شعر کښې يو ځانگړی احساس دی. چې د شعر توازن اندازه بنوي، يعنی که شعر ديکتی سي بايد سيلابونه يې هم برابر راسي.

تشبیه: دا هم عربي کلمه ده چې معنا يې د يوه شي د بل شي سره برابرولو ته وايي. او دا هم د شاعر يو لوی هنر گڼل کيږي. او ماته هم ډير مهم دی. استعارې راوړل په شعر کې د شاعر هنری لياقت بنوي.

استعاره: که څه هم په اصلی معنا کې بل ډول ده، خو په بديع علم کې بيا د حقيقي معنا څخه بل ډول يعنی بل ډول ويل: د بيلگې په توگه

دا زما د قتل لاس دی نه پوهيږم – که تر باغ وتلی گل دی د سرو کلو

همدغسې د شعری فنون ډيري لغاتونه سته چې په شعر کې د ارزښت وړ دي. لکه تجنس، ترصيح، سجع او نور...

سياست چې د نا اهلو لاسته ورسې

حکومتونه د قاتلو لاسته ورسې

سياست چې سي بيعقل ليونی سي

عقل ولاسی تاریکو ته بدگری سي

مسعود: تاسې په شعر کې توري، کلمات، ترکیبونه او جملې، هم آهنگي، توازن، انځورونه، تخيل، احساس، آهنگ، اندېښنه، عاطفه او بيان څه ډول ارزوئ؟

بخرکی: شعري موضوع پر دو برخو ويشم.

لومړی د شعر سوژه ده: او دوهمه برخه يې ادبي فنون دي.

په شعر کښې تر هر څه مخکې بايد موضوع په نظر کې ونيول سي، بايد موضوع په زړه پورې وي، د شاعر د ذهن محصول وي، د شاعر ارمانونه په کښې نغښتی وي او ويونکو ته يو الهام وړ

ورسوي، نو دا که شعر عشقي برخه ولري، افسانوي او تاريخي برخه ولري او يا هم نوري برخي

ولري، خو بايد موضوع په کښې روښانه وي، څو د خلکو د احساس د را پارولو او ټولنی يا فرد ته

يو څه ورکړي. که په يوه شعر کې موضوع په زړه پورې نه وي د ټولني د واقعيتونو څخه څه

منعکس نه کړای سي، هغه که هر څومره موزون کلام هم وي. خوځوند بي نه وي. او ويونکی يا اوریدونکی به ونه لري.

دوهم: شعر د ادبي فنونو له مخي؛ ادبي فنون په شعر کي د لوی ارزښت لرونکي دي. معنا دا چي شعر باید يو اهنگ او موسيقي د ځانه سره ولري. دا نو که سپين شعر وي يا موفقه شعر وي. باید د عادي متن سره توپير ولري. دغه شعري ارزښتونه چي تاسو ټوله ياد کړل دا د شعر او نظم اجزاء وي دي. بيله دي څخه منظوم شعر نه سي جوړيدای. او يا احساس وه ويونکی ته نه سي ورکولای. نو ځکه زه وایم چي په شعر کي باید هم اهنگ وي او هم عاطفه او نور شعري اجزاي ولري.

مسعود: کاظم شيدا په خپل يو شعر کي وايي:

مضمون د شعر لکه پيکر وي

رنگين الفاظ يې رخت او زيور وي

ورته ضرور دي دا دواړه څيزه

پيکرکه هر څومره دلربا تر وي

تاسي د جولي (فورم)، منځپانگي او پيغام له پلوه په بڼه شعر کي ښکلا، مينه او محبت څنگه ارزوي؟ بڅرکی: محترم انجنير صاحب! کاظم شيدا يو نازک خياله شاعر وو، هغه د حميدبابا د سبک پيروي کړيده، د هغه په شعرونو کښي کنايي، استعارې او نازک خيالی خورا ډيره څرگنده ده. د کاظم شيدا شعرونه عاشقانه نه دي او خورا د پاملرنې وړ استعارې په کښي لري چي ويونکي ته يې خوندورکوي. لکه چي وايي:

ستا چشمان چي په ادا سره بالا شي

تور بڼو دی گویا غشی په هوا شي

ستا د خط سبزه، حلقه د تورو سترگو

لکه شين طوطي په لومه مبتلا شي

دغه استعارې د کاظم خان شيدا يو له ډيرو ابتکارونو څخه ده. او له همدغه سببه د ده سبک د هر چا خوبښيري. او هغه ټوله څه په کښي راغلي دي کوم چي تا په پوښتنه کي يادونه کړي ده.

مسعود: ستاسي په اند د يو ليکوال او شاعر ښکلايز او بي ساري انځورونه، مسته مينه، عاطفي تصويرونه، منطقي انديز او تفکر، ژوره اندېښنه او عقلايي خوځون د زوریدلو انسانانو او هیوادوالو په راویښولو او راپارولو کي، د يو سمسور او نيکمرغه افغانستان په جوړولو او د اوږدو رنځونو او کړاوونو په ختمولو کي څه اغيز ښيندلای شي؟

بڅرکی: د قلم څوکه د توري ترڅو کي هم تيزه ده او هم مؤثره ده، هنر او ادب هغه څه دي چي د ټولني د جوړښت په ډيرو برخو کي پراخ ډگر لري، زموږ د افغانانو ادبي تاريخ د حماسو دی، که تاسو زما هغه کتاب ته مراجعه وکړي (د افغان انگليس په درو جنگو کي رزمي ادبيات) نو تاسو ته به په بڼه توگه در معلومه سي، چي شعر او ادب د جنگ په ميدان کښي د افغانانو تر سپر او توري لا د ارزښت وړ دی، تاسو وگورئ چي د ميوند خونري جنگ د سردار محمد ايوب خان په قهرمانۍ او د ميرمن ملالي په ادبي خوځښت د ميوند زخميان راپورته کړه، ښځي او نارينه يې سره يو موتي کړه او د يوې ورځي په تيريدو سره ئي د فرنگي لوی لښکر د ډيرو مدرن سلاحو سره ماتي ته مجبوره کړه او سيمه يې وروسته ترغزني پوري آزاده کړه. د انگریزانو د ماتي څخه وروسته د ايوب خان او غازیانو لاسته ورغله نو ځکه ويلای سم چي پښتو حماسي ادبيات د تاريخ په جوړولو کي خورا ډير ارزښت لري. په همدغه دليل ما خپل دغه حماسي ادبياتو ته ډير ارزښت ورکړی او د ماستري د دفاع تيزس می هم په دغه برخه يا پورته ذکر سوي کتاب کښي دفاع او وليکی.

مسعود: ستاسي په اند شاعر د يوه انديز، متفکر او ښه انځورگر په توگه په خپلو شعرونو کي باید کومو بنسټيزو ځانگړتياوو ته پاملرنه وکړي؟

بڅرکی: گران انجنير مسعود صاحب!

تر هر څه تر مخه باید ووايم چي هنر د ټولني هندهاره ده: د يوې ټولني مخ د هغه په هنر کي معلوميري. يا هنر د ټولني انعکاس دی، نو زما له انده يو هنرمند، که شاعر وي يا انځور کښونکی يا

هم مجسمه جوړونکي، سندرغاړی او نور د هنر او ادب د برخې استاذان دغه بېله د ټولني د عيني شرايطو څخه هنر او ادب نه سي خپرولاي. د هغوی د هنرونو او ابتکاراتو پر بنسټ د ټولني تاريخ هم ژوندی پاته کيدای سي. دا نو هم په کلاسيک هنر او ادب کې څرگنديدلای سي، هم په رومانتيک هنر او ادب کې او هم په ريالستيک هنر کې نو ځکه يو شاعر بايد تر ټولو د مخه د ټولني د بڼو او بدو خوا څخه با خبره وي. او يو معين فکر وپالي او پر يوه معينه ايډيالوژي باندي د ټولني د پرمختگ لاره روښانه کړي، ځيني داسی شاعران هم سته چې خپله يوه معينه کړنلاره نه لري، خو د وخت سره شعر وايي او د واکدارانو د خوشحاله کولو په خاطر بڼه او بد الفاظ سره يوځای کوي. او منظوم يا غيري منظوم شعر جوړوي.

زموږ په ټولنه کې ما وليدل چې ځيني شاعران د وخت د اوبتنی سره خپل موقف شعر او هنر ته هم تغير ورکوي. معنا دا چې د نن خبره سبا نه کوی او د سبا خبره بل سبا نه کوي. نو که شاعر يوه ستراتيژي ځانته انتخاب کړي چې هغه تل د ذهنونو سره برابره او هر وخت د انسانی غوښتونو کړنلاره وي. د بيلگي په توگه:

آزادي، د غريب او مظلوم انسان دفاع، د پرمختگ لاره څارل او داسی نور عامه ځانگړني که د خپل و موقف کرار وگرځوي. نو د شاعر به بڼه موقف وي. که موږ بڼه شاعران وگورو چې شعرونه يې په هر وخت کې نوی او د ويلو وي، خلک يې خوښوي. چې په اصطلاح کې بيکر ادب او هنر ورته ويل کيږي. د هغوی شعرونه او سوژي زما هم خوښيږي او ملاتړ يې کوم. ځينو شاعرانو زموږ د هيواد په بېلا، بيلو وختونو او رژيمونو کې، که د ظاهرخان وخت وو، که د محمد داود وخت وو، که د خلقيانو وخت وو، که مجاهدين وه يا هم اوسنی طالبان دي، د هغو د واک په وخت کې ستايني او شعرونه ورته ويلی دي، خو چيری چې بيا د هغوی رژيمونه سقوط کړی دی بيا نورو رژيمونو ته يې بڼه نظمونه جوړکړي دي. د شاعر دغه اېرچونيسټ عمل بڼه نه بولم

مسعود: هر شاعر او ليکوال د خپلو ليکنو او شعرونو لپاره ځانگړی سبک لري. تاسی په شعر او شاعرۍ کې ځانته خپل سبک لری او که د کوم بل سبک پلوي ياست؟

بڅرکی: بڼاغلی مسعود صاحب!

هو! هر شاعر بايد خپل سبک ولري. خو د عامو وصولو څخه نه سي وتلای، ځکه عام وصول د شعر فن او علم دی. که موږ وگورو الفت يو نامي شاعر دی او خپل سبک يې ساتلی دی. او د ټولني د پرمختگ لاره يې په رياليزم کښي څارلي ده، خو همدغسی بيا خان غني خان هم يو مبتکر او نامي شاعر دی، هغه بيا خپله لاره د تکامل او پرمختگ دپاره په يوه جلا سبک کې د ماترياليزم او ايډياليزم په متضادو فلسفو کې خلکو ته د تکامل او پرمختگ شعرونه ويلی دي چې تر ډيره ځايه پر واقعتونو باندي په ظريفو الفاظو کښي داسي ولاړ دي، چې د تند روی پر ضد يې مبارزه روښانه ده، هغه الفاظ يې استعمال کړي دي چې تر ډيره ځايه ولسی او د فهم وړ دي. همدغسی په کلاسيکو ادبياتو کښي هم د خوشحال خان شعرونه او د رحمان بابا شعرونه د سبک له مخی سره مخالف دي خو په دواړو کښی د هيواد پالني انځورونه روښانه دي. همدغسی کاظم خان شيدا، پير محمد کاکړ او نور...

که زما د شعر خبره سي خو ما هم په يوه ځانگړي سبک شعرونه ويلی دي، خو د شعرو موخه می د افغانستان ولسونو ته د پرمختگ او تکامل لاره روښانه کړي ده او ډير شعرونه می زما د وخت د ستونزو او د هيواده څه دلیری والي په هجران کې د ستونزو انځور دی. د بيلگي په توگه:

د گلونو په باغچو کې می اشنا گل پيدا نه سو

ځکه گرځم په باغو کې يار می پيدا نه سو

هغه څه راته عطا دي په دې بڼ کې

خو بلبل ته خپله نا اشنا يم په مقرر کې

بي وطنه که هر څوک بڼاد او سمسور وي

د پردو وطن څوک نه اخلي خپل تن کې

نو راځی چې هغه خپل باغ ته ور کوچ سو

هم قبول کړو يو اوبل په خپل بغل کې

زه په خپل شعر کې کوبښن کوم چې موضوع ته ډیر ارزښت ورکړم چې هغه په ډیرو شعرونو کې په اوسني وخت کېني زموږ د افغانانو او یا هم نړیوالو غوښتنې او ستونزې دي، د یوه معلومداره شاعر شاعرۍ مې نه ده تقلید کړې. او کوبښن مې کړی دی چې موضوع راتینگه کړم په ځینو شعرونو کې مې تر قافيې لاهم تیرسوی يم او د یوه اهنګ په وسیله مې موضوع تعقیب کړې ده. مننه

مسعود: تاسې د لویدیزو هنري او ادبي ښوونځیو لکه: کلاسیسیسم، رومانټیسم، ریالیسم، سیمبولیزم او سورریالیزم، علمي، ادبي او فلسفي اندونه او افکار، باورونه او د ارزښتونو اغیز پر ختیز ادب او په ځانګړي توګه زموږ د بیلابیلو لیکوالو پر ښیرونو (اثارو) او په تېره بیا د شاعرانو پر شعرونو څه ډول ارزوی؟

بخرګی: گران مسعود صاحب!

کلاسیزم - رومانټیزم - ریالیزم: دغه درې مکتبونه طبقاتي اړخونه لري. او د ټولني د اقتصادي، ټولنيزو شرايط سره تغير او پرمختګ کوي، يعنی هر مکتب يې د يوه ځانګړي ټولنيز، وټيز تاريخي پړاو محصول دی، کله چې طبقاتي ټولنه جوړه سوه او د مريټوب يوه ځانګړي تاريخي مرحله چې د بادارانو او غلامانو د دو طبقو څخه جوړه سوي وه، د دغه وخت کلاسیک ادبيات پر ټولنه د حاکمي طبقې په ګټه استعماليدل، دغه وخت واکدارانو هر څه د ځان دپاره خوښول نو په دغه فارميسون کې شاعرانو او هنرمندانو نور څه نه سواي خپروالاي، ځکه د ځان اختيار يې نه درلودی.

بيله د خدایانو او واکدارانو صفتونه، مرثيه ګاني ستاينې او نور د کلاسیزم د دورې بيلګې. د کلاسیزم دوره يو څه اوږده دوره وه چې په فيودالي ټولنيز فرماسيون کېني هم د فيودالانو په خدمت کې وه، خو څه وخت چې د توليدي قواو د پرمختګ سره سرمايداري ټولنه رامنځته سوه نو ادب او هنر هم ازادي پيدا کړه او د رومانټيزم پړاو رامنځته سو، په دغه ټولنيز فرماسيون کېني هنرمندانو، ادیبانو او د وخت لیکوالانو خپل ځانونه د کلاسیزم څخه خلاص کړه او رومان لیکلو پړاو ته ورواوښتل، چې دغه د نوي سرمايداري ځانګړنه وه، او سرمايداري ټولنه چې په ۱۶۵۰م کېني په ابتدايي توګه لومړی په هاليند کې را منځته سوه او بيا يې د فليپ قدرت ور کم کړی او پارلمان يې د خلکو د رايو دپاره او د حکومت د جوړلو بڼه لاره وبلل، نو يې سرمايداري اړیکې هم په چټکۍ سره په اروپا کېني رامنځته کړې، چې د هغه څخه وروسته په فرانسه کېني هم په ۱۸۴۸م کال کېني وروسته د فرانسې د انقلاب څخه وروسته سرمايداري ټولني په چټکۍ سره مخ پر وړاندی ولاړلې او د خلکو استازي په پارلمان کېني د رايو په وسیله وټاکل سوه.

او يو فکري غورځنگ دغه وخت په ادبياتو کېني هم راپيدا سو. او رومانټيزم د يوه فکري غورځنگ په څير د کلاسیکو ادبياتو ملا ورماته کړه، د رومانټيزم غورځنگ چې اغازه يې په ۱۸ پيړۍ کې په فرانسه کېني را منځته سو تر ۱۸۵۰م پوری خپل اوج ته ورسیدی، د دغه مکتب بنسټ چې د يوه پرمختللی اقتصادي او ټولنيزي ټولني (سرمايداري ټولني) زېږنده وو، بنسټ يې پر آزاد فکر، د طبيعت د ښکلا ستاينه او همدغسې دغه مکتب پر صنعتي پرمختګ باندي هم اغيزي وښندلې. او د ۱۸۳۰م کال انقلاب هم د رومانټیکو افکارو څخه رامنځته سوو. د رومانټيزم بنسټ په فرانسه کېني را منځته سو. خو ختم يې بيا په انگليستان، المان او روسيه کېني پایته ورسیدی. چې ددغه مکتب مشر همدغسې ژان ژاک روسو او هوګو او نور لیکولان وه.

دوی دغه آزادی ترلاسه کړه چې د طبيعت ښکلا، د عشق او محبت داستانونه، او د مظلومو انسانانو د ژوند ځینې برخې او د طبيعت په ټولو برخو کېني لیکني وکړې، چې د نړۍ د خلک افکار يې د کلاسیزم د خوب څخه راويښ کړه. خو د دوی د ادبياتو مؤخه هنر د هنر دپاره مفکوره بيا ریالیستیکو لیکوالانو داسې ورماته کړه: چې (هنر او ادب د ټولنيز ژوند په خاطر). همدغسې د ادبياتو بله برخه چې د اوسني وخت ادبيات هم دي د نړۍ د انقلابونو او د توليدي قوتونو د پرمختګ سره د سرمايداري ټولني د زوال د پړاو سره سم د نوي بي طبقو ټولني د پرمختګ پر بنسټ د سوسيالیستي انقلابونو د رامنځته کيدو پر بنسټ په ادبياتو کېني نور پرمختګونه هم وسول، د رومانټیکو ادبياتو په څنګ کېني ریالیزم هم پرمختګ وکړ، چې لومړی ساده ریالیزم: په ساده توګه ریالیزم په «المان، فرانسه او

انگلستان» کي را منځته سو. همدغسي که د ریالیزم تکاملی پړاونه په نظر کښي ونیسو نو ریالیزم هم د خپل پرمختگ له مخي پر درو برخو څرگند سوی دی.

لومړی: ساده ریالیزم: چي د ټولنیزو شرایطو سره سم یوازي هغه افکار خپروي کوم چي په ټولنه او طبیعت کي شتون ولري. او بيله دي څخه چي خپل د ذهن او تمایلاتو احساسات په کښي شامل کړي. دغه وخت د ریالیزم په برکت (هنر دهنر له پاره) مفکوره تر سخت انتقاد لاندی راغله، دغه مفکوره پوچه وختله، یعنی په مقابل کښي (هنر د ټولنیز عینی ژوند له پاره) مفکوره را منځته سوه.

دوهم: انتقادی ریالیزم: هغه ریالیزم چي په ټولنه کښي د ټولني ټولو ناخوالو ته په گوته نیولو او د هغه په څرگندولو کښي خپل ادبي ژانر یا اثار لیکي او د ټولني واقعیتونه بیانوي، د بېلگي په توگه نن هم که مور وگورو په ځینو رسنیو کښي ناخوالي په سمه توگه بیانوي، هغه واقعیتونه چي په ټولنه کښي دي هغه بیانوي، خو د هغه د اصلاح او د حل د لاري دپاره لاره نه ښوي نو دا یو ریالیستک ټولنیز بیان، مقاله او کتاب کیدای سي خو د لاري د حل کوم عینی خیال او فکر په پراکتیک کي نه ښوي. (یوازي واقعیتونه ښوي. او هغه انتقاد کوی هم) نو ځکه دغه ریالیزم بیا هم کفایت نه کوي. ځکه چي مسئله نه سی حلولای. نو بیا هم د سوسیالیستي ټولنو د را منځته کیدو سره سم چي طبقاتی بیره او د حاکمو طبقو واک یي د منځه وری دی. برسیره پردې چي واقعیتونه په ساده توگه توضیح سي او ټولنه د ستونزو څخه باخبره کړي، نو د حل بله لاره یي هم د سوسیالیستي لیکوالانو د خوا څخه مطرحه سوه چي دغه د لومړی سوسیالیستي ټولنی په ادبیاتو کښي دغه د لمر د څرک په شان راڅرگند سو.

دریم: اجتماعی یا سوسیالیستي ریالیزم: دغه د خپل وخت یو ټولنیز پر مختلی ریالیستیک نظر دی، چي د واقعیتو او طبقاتي ستم د څرگندولو او ناخوالو په وړاندي کولو برسیره د حل وړ لاره هم درته ښوي. چي د دغه ټولنیز یاد اجتماعی ریالیزم مؤسس ماکسیم گورکي د ریالیزم خصوصیت ته لنډه اشاره کوي او وایي: ((ټولنیزریالیزم څه شی دی؟ په لنډه توگه باید وویل شي چي د ژوند د واقعیت عینی انځور دی، داسی انځور چي د ژوند د پېښو له هرج و مرجه د خورا عمده او انساني اړیکو څخه اخستل شوی او یا د ټولنیزو شرایطو پر بنسټ د انتقاد په څنگ کي د حل لاره هم وښوي.)) د دي مکتب بنسټ ایښونکی ماکسیم گورکی دی. چي د (مور په اثر کي) د طبقاتي مبارزی او طبقاتي ناخوالو د حل پرلاره هم د یوه سیاسي کارگري گوند موجودیت او په ځانگړو شرایطو کي د(حوزي) او محلي شوراگانو په منځ کښي د سازمان او گوند سیاسي فعالیتونه وه. چي د ناخوالو د منځه وړلو د حل لاره هم په کي روښانه سوی ده.

خو بیا د ریالیزم بنسټ ایښونکی په روسیه کښي چي د قدر وړ اثار یي رامنځته کړه. گوگول، تولستوی، چیخوف، تورگنیف، گونچارف او داستایوفسکي وه. پاته سو دغه ادبي او سیاسي اصطلاحات لکه سمبولیزم او سورریالیزم.

سورریالیزم یو مکتب کیدای سي چي په ۱۹۹۲م کښي په فرانسه کي را منځته سو، په ادبیاتو کي د انتقاد کولو یو بڼه کړنه ورته وایو. همدغي سمبولیزم هم د ادبیاتو یوه برخه کیدای سي، چي د پیچلو سمبولونو څخه گټه په کښي اخیستل کیري او د ریالیزم او روماننیزم له اغیزو څخه بهر نه ده چي ډیر وخت په سمبولیک ډول په نقاشی او مجسمه سازی کښي استعمالیږي. زه هم د یوه لیکوال په توگه د سمبولونو څخه گټه اخلم. او لکه تاسو چي د پوښتنی په اخر کي وویل: د اروپایي ادبیاتو اغیزی نه یوازي زموږ پر ټولنه باندی جوتي دي، بلکی د نړی ټوله هیوادونه یو د بل د اثارو تر اغیزی لاندی را تلای سي. مننه

مسعود: یو شمیر شاعران په خپلو شعرونو کي د سیده، برېښو او لوڅو خبرو، پیغامونو او موخو پر ځای د سمبول او تمثیل ژبه پکاروي. ستاسي په اند سمبولونه په شعر کي د یو شاعر د ذهني او رواني اکرېک(حال احوال) تمثیل دی او که په یوه ټولنه کي د شرایطو او اکرېک څخه په طبیعي بڼه جوړیږي؟

بڅرکی: دا روښانه خبره ده چي زموږ ادبي بهیر لا تر اوسه په ټولنیزو فرماسینونو کي شاته پاته ده او هنر او ادب مو هم د ټولنیزو شرایطو پر بنسټ د ځنځیر په کړیو سره تړلی دی. زموږ په ادبیاتو

کي تر ډیره ځایه د واکدارانو، مذهبي شعرونو او د کلاسیک ادب وروسته پاته والی په کښي څرگند دی، نو هغه سمبولیک کلمات یا خبري شاعر او یا حماسه لیکونکی، رومان او داستانه لیکونکی نه سي ویلای؛ ځکه د ټولني تر عامه ذهن د باندي الفاظ د شاعر په مقابل کښي یو سخت کار دی، شاعر او ادیب مجبوره دی چي مروج کلمات په داستان، رومان او شعرونو کښي ولیکي، تر څو د ټولني د انتقادونو سره مخامخ نه شي، ولي یوه اندازه ادیبان او لیکوالان په خپلو ادبي ژانرونو کي د نورو ژبو الفاظ څرگندوي په داسي حال کښي چي خپل الفاظ هم ورته لري، د بېلگي په توگه و خوتوته (خسنتین) استعمالول د ویونکي پر ذهن بد نه لگيږي، خو که یي په خپله ژبه وویل نو د سخت نفرت او محکمي سره مخامخ کیږي. په دی باب په غربي نړی کښي لڅ شعرونه خورا ډیر دي، خلک یي وایی او مفهوم ځینی اخلي او ممانعت او حساسیت نه ورسره ښکاره کوي، په ډیره کښي بیا په روسیه کښي د لڅو شعرونو بېلگي ډیري لیدل کیږي، چي د تناسلي الاتو نومونه په کښي سته. زموږ د افغانستان په لیکوالانو کښي ډیر لږ کسان سته چي په شعرونو کي لڅ الفاظ یادوي او هغوی منطق لري چي وایی: (وختي چي زه نوم ورته لرم نو په نورو ژبو ولی دغه لغاتونه یاد کړم). د دی دپاره زه د کانديد اکاډميسن محمد انور نوميالي صاحب د یوه شعري ټولگی یادونه کوم او د یوه بیت یوه برخه یي ستاسو سره شریکوم.

شلنډه ملنډه را غله مخامخ یي راته وکتل

زه پر تا مین سوم چي ما و تاته وکتل

ما په نرمي و دی ته داسي وویل:

نه دی د ولاړو سر بیخی په څریدلی دی

روک به درته وایم چي حاجي بابا لویډلی دی

زړه لا هر څه غواړي، خو د خوتو تاو ختلی دی

روک به درته وایم چي حاجي بابا لویډلی دی

پورته شعر د ښاغلي کانديد اکاډميسن محمد انور نوميالي دی، چي د شعري ټولگی نوم ئي تخنوني دي، هم دغسي نور لڅ شعرونه هم لري، چي تاسي ئي ټولگه د فیسبوک د تخنونو په سیت کي کتلی سي، په نړی کښي دغسي شعرونه چي یوه معنا هم ولري ډیر سته. خو زموږ په ادبیاتو کښي ځای نه لري، زموږ ټولنه لا تر اوسه په هغه فیوډلي شرایطو کي ده. خو د لڅو الفاظو پر ځای استعاري رواج لري لکه: د شمس الدین کاکړ په دیوان کي چي ځینی الفاظ ځای سوي دي: او د زیشت او زیبا په فورم کي ویل سوي دي. دا سپین بشر چي ستا دی – ته د لاندي زه سر بیره سرچاودلی لکرا زما دی ته د لاندي زه سر بیره دغه فن او هنر هر څوک کولای هم نه سي. مننه

مسعود: تاسي په خپله شاعرئ کي زیاتره د سپین یا نوي او آزاد شعر پلوی یاست او که د غزل؟ پنه به وي که د دغو شعري ډولونو په اړه په لنډه توگه مالومات راکړئ؟

بڅرکی: غزل خو یو عروضي شعر دی او د هر چاه خوبنیري زموږ په شاعرئ کي د غزل نموني ډیري دي، دا یو عربي مصدر دی، چي په لغات کي د ښځو سره خبري کول دي، نو ځکه رومانتيک اړخ لري. بیا د ادب په اصطلاح هغه شعر دی چي د میني پر بنسټ د نارینه او ښځي ترمنځ مینه په ادبي شعر کي څرگنده وي، چي د بیتونو اندازه یي د (۷ څخه تر ۱۵ یا ۱۶) راځي. لکه:

پرسپین مخ یي توري سترگي ښه ښکار یږي

پر بارخو یي رنگ د گل را معلوم یږي

سور انگار یي تر ایرو لاندي تجلا کړي

که نقاب ځینی کړي ایسته نو بڅرکي پاشل کیږي

همدغسي سپین شعر هم خوندور دی، چي زما په شعري مجموعو کي بېلگي سته، خو د سپین شعر خوند په دی کي چي د قافي تر قید لاندي نه راځي. زه د دواړو شعرونو طرفداره یم او لیکم یي: مننه

مسعود: پښتو غزل هغه خپل (ژانر) دی، چې له عشق او جذباتو سره تړاو لري. تاسو د پښتو غزل اصالت او سنتي خانګړتیاوې څنګه ارزوئ؟

بڅرګی: محترم مسعود صاحب! غزل یوه عربي کلمه ده، چې د نارینه او ښځې د مینې او محبت سره سروکار لري. غزل بېله عشقه هغه د غزلي تعريف نه احتوا کوي. د بیلګې په توګه: زما دوهمه شعري ټولګه زما دغه غزله:

ما چي امید ستا د دیدارګری دی – بي حده ډیر مي انتظارګری دی

ما چي د مینې په کعبه کي تاته ځای درګری – تا مي ارام ژوندون ته نا ارام ورګری

خلک د حورو په امید کي جنتونه غواړي – ما د وصال و تاریکو ته داسي خیال ګری دی

همدغه غزل د ګړندي فکرونو په شعري ټولګه کې په ۶۹ مخ کې نور هم کتلای سې
غزل په افغانستان کې خورا اوږد تاریخ لري که د حمزه له غزل څخه تیر سو د احمدشاه بابا دیوان هم په غزل ښکلی دی. مننه

مسعود: ایا په اوسني اکرېک (حال احوال) کې د پښتو غزل د نورو ژبو له غزل سره سیالي کولی شي او که نه؟

بڅرګی: هر ملت د ځان دپاره خانګړي فرهنگي ارزښتونه لري، نو د دغه فرهنگي ارزښتونو د ساتلو دپاره هنر او ادب مهم ټکی دی. زموږ د افغانستان غزل جوړونکي، زموږ د فرهنگ ښه ممثلان دي، موږ ته د هغوی با ارزښته ښاغلي چې د هیواد فرهنگي شته مني یې په هنر او ادب کېښي ساتلي او تمثیل کړي ده. موږ ډیر ښه خوند او فن ځینی اخیستلای سو. خو په عربو، ایرانیانو او نورو هیوادونو کې هم دغه دلایل صدق کولای سې.

مسعود: شعر او موسیقي د هر ثقافت په ماڼۍ کې بنسټيزي سنتي دي، او یو له بل سره تړاو لري. تاسې په دې اړه څه لید لرئ، او دا راته وویاست، چې ستاسې شعرونه کومو سندرغاړو او هنرمندانو ویلي دي؟

بڅرګی: شعر که په هر فورم کېښي وي هغه احساس راپاروي، خو که شعر بیا د موسیقي سره جوړه سې، نو داسې خوند ځینی اخیستل کېږي، لکه مینه چې د پیغلي او ځوان سره هم ځاري سې. نو په یې خوند څو چنده سې، یا لکه: مالګه چې د خورو سره یو ځای سې. او نور... پاته سوه زما د شعرو هنرمندان ما تر اوسه کوم هنرمند ته ما شعر نه دی ورکړی. خو یوخت مي (نجیب حق پرست) ته په یوه واده کېښي یو شعر ورکړی او هغه په ډیر خوند بېله دې چې شعر کمپوز کړی یا کار پر وکړي هغه په ډیر ښکلي ږغ نوموړی غزل وویل. بس

مسعود: ستاسې پر اند طنزی شعرونه څه ډول شعرونه دي او د لومړي ځل لپاره کومو شاعرانو په دې برخه کې کارنده ونډه اخیستي ده که د بیلګې په توګه د دغو شاعرانو شعرونه راته په ګوته کړئ؟

بڅرګی: د طنز په باب ډیر ښکلي شاعران سته او پخوا هم د طنز په ژبه شعرونه ویل کیده، د بیلګې په توګه: د شمس الدین کاکړ، د حنان بارکزی په شعرونو کې، د جمعه بارزي په شعرونو کې هم طنزیه شعرونه سته خو په اوس کېښي ښاغلی ډاکټر عبدالواحد نظري طنزونه ډیر شهرت لري. خو زما د طنزیه بیلګه هم دغه ده.

طنز یوه ادبي لیکنه:

څه وخت چې کوچنی وم. د کندهار د لرګو په ګنج کې پلار د نجاری د کسب د زده کولو په خاطر پر یوه نجار شاګرد کړی وم. د نجاری زده کړه مي ډیره ښه پرمخ تلله. حتا تر هغه اندازې چې خانه د کاغذ باد څرخه هم جوړ ولاسوه. خو! د بده مرغه د کار په جریان کې مي دغه بټه ګوته په تیشه ووهله: د پېښې سره سم سختی وینی راپیل سوې. استاد مي چې ولیدلم، نو سمدلاسه ئې د خپل ډاکټري د تجربیې څخه د د کان د لرګو براده پرکښېښودل. او د خپلې پزې په دستمال ئې تینګه ګوته راوتړل او تسلیت ئې راکړ، چې زما د تجربیې څخه د لرګو براده ډیره ښه دوا ده.

استاد! زه د نن ورځې دپاره رخصت کړم، زه هم د کاره څخه د رخصت په اوریدلو داسې خوشحاله سوم چې د ګوتې درد می هیرکړ. د لرګو د ګنج څخه رارهي سوم، د برو دروازی پوري را ورسیدم، دلته یو دوست ولیدلم، هغه سمدلاسه د ګوتې پوښتنه راڅخه وکړه، خو! ما هم دغه تیر جریان ورته

وويلی؛ هغه د افسوس په څنگ کې د خپلې ډاکټرۍ يوه نسخه را کړه. اووي ويل: که ته خاور پر واچوي دغه زخم سمدلاسه جوړېږي. او دغه ډيره بڼه دوا ده. خو ما هم د ده نسخه واوريدل د همدغه ملگرۍ څه تر رخصتيدو وروسته و يو څو قدمه چې ولاړم د حضرت جي په سيمه کې د يوه بل دوست سره مخامخ سوم. هغه هم افسوس وکي چې دغه گوته دی څه په کړی دي؛ خو! ما بيا ټوله داستان دته هم وويلی، هغه د افسوس په څنگ کې د خپلو تجربيو څخه سمدلاسه نسخه را کړه. او وي ويل: که پر دغه پرهار يا ټپ باندی اوږه کېښودې دغه به ئې ځای پر ځای جوړه کي! ما هم د ده نسخه واوريدل، د ځانه سره می يادابنت کړه. خو څه وخت چې می د ده څخه رخصت واخيستی د کور پر لوری راهي سوم. د وړيو د فابريکې څخه را تير سوم، د اڅکزو کوڅې ته راورسيدم چې زما يو بل د خپل وخت همزولی را باندی پيښ سو. او په تعجب راوگرځيده؛ سمدلاسه ئې د گوټی پوښتنه راڅخه وکړه؟ ما هم د ته ټوله جريان وويلی...

هغه هم د افسوس به څنگ کې خپله نسخه دغسي را ته بيان کړه، کله چې کورته ولاړ سي نو سمدلاسه د پيازو يوه ټوټه پر دغه گوته کېښوده... ټک او پټری به دی گوته جوړه سي. د ده نسخه می هم يادابنت کړه، نو بيا هم د ده څخه رارخصت سوم؛ څو قدمه چې نور ولاړم، بيا هم کورته را نژدی سوم. د يوه محالی د کان خواته راغلم. پر دکان د ناستو خلکو ماته فکر سو، کله چې زه ورنژدی سوم، د ناستو خلکو څخه يوه مشر را ږغ کړه ...

هلکه دلته راسه، زه هم وروگرځيدم ... سمدلاسه ئې د زخمي گوټي پوښتنه را څخه وکړه؟. خو! ما هم نوموړي مشر سري ته ټوله کيسه وکړه، هغه هم دستي ماته د خپلو تجربيو نسخه را کړه او وي ويل: څه کور ته ولاړ سه او سمدلاسه دغه براده ايسته که، د خولې نساوار پر کېښوده، سمدلاسه به ئې وويني چې ټک اوپټری جوړسی... ما هم د ده نسخه د نورو د نسخو سره يادابنت کړه. او کورته راورسيدم.

هغه وخت چې کورته راورسيدم، پلار می وليدم او سمدلاسه ئې پوښتنه را څخه وکړه، چې څنگه د دکان څخه وختي راغلی ئې. او همدغسي گوته دي څه په سوي دي؟... ما هم تيره کيسه ټوله ورته وکړه. نو وروسته ئې گوته خلاصه کړه، وي ويل: دغه براده چاه پرايښي ده؟ دا خو ډير تاوان ورته کوي، گوته خو دومره زخمي ده چې هډنې معلومېږي. ما ورته وويل: هو! ډير درد لري. او هغه نسخې چې پرلاري نورو ډاکټرانو را کړی وي، هغه می هم ورته وويل: خو څرنگه چې پلار می هم نيمه ډاکټر و، هغه بيا خپله تداوي داسي را پيل کړه؛ لومړی خو ئې دغه ټوله خيرون ټوکران ايسته کړه، بيا ئې براده هم د تودو اوبو په وسيله ليري کړه. او بيا ئې يوه ټوټه دپلستر پر واچول او گوته ئې وتړل.

مسعود: د يو شمير شاعرانو په شعرونو کې مستي، ياغيتوب، غرور او سرکښي زيات ليدل کيږي. تاسې په شعر کې دا لاملونه څه ډول څيرئ؟ او دا راته ووياست چې تاسې هم په خپلو شعرونو کې له دغو لاملونو څخه کار اخيستی او که نه؟

بڅرکی: په شعرونو کې ډير وخت مستي موجوده ده، په ډيره بيا په حماسي شعرونو کې. شعر که مستي ونه لري نو بيا خوند چيري لري او احساس به څنگه راپاروي، ځکه بايد هم غرور په کېني تمثيل سي او هم د ميني احساس. زما په شعرونو کې هم د غرور خبري خورا ډيري دي، چې تاسو يې زما په دري واورو شعري ټولگو کېني ليدلای سي. پورته می هم ذکر کړه چې شعر بی له احساسه او غرور څخه هغه شعر نه دی، زما ټوله شعرونه پر احساس او غرور تکيه لري.

مسعود: ويل کيږي چې په پرتله د شعر د انساني جذباتو او احساساتو د اظهار لپاره نثر يو بڼه او بريالی صنف دی. تاسې په دي اړه څه ليد لري؟ او داراته ووياست خوشال خان خټک لکه څنگه چې پښتو شعر او نظم بڼکلی او رنگين کړ، همداسي يې په نثر کې هم د يوه داسي هنري نوښت بنسټ کيښود چې اوسنی پښتو ادب پرې وياړي. که تاسو يې له څومره بيز او څرنگيز پلوه پر هنري او ادبي نوښتونو يوه لنډه رڼا واچوئ.

بڅرکی: خوشحال خټک، د خپل وخت حماسي شاعر وو، شعرونه يې ډير وخت د ناخوالو په مقابل کېني په هغه وخت کې کېنلي دي. د هغه يو مکمل ديوان انگرېزي ليکوال او ژباړونکي (سرولف کيرو) د لومړي ځل دپاره په انگرېزي ژبه و نړيوالو ته ورڅرگند او ژباړلی دی. خوشحال خان خټک په جرئت سره د مغلو سره په جگړه کېني وو، هغه شاجهان باچا په وخت کې د مغلي دولت په دربار کې ځای درلود، خو د اورنگزيب په وخت کې د مغلو سره اختلافات د جنگونو تر حده ورسيدل. او ډير تاريخي شعرونه يې په دغه برخه کېني شته، ماته د دغه تاريخي او حماسي شاعر جرئت او غښتلی توب خورا ډير ارزښت لري.

د پوښتنې بله برخه: د متن په ليکلو کې نثر خپل تاريخي ارزښت لري، د انسانانو ترمنځ د پوهولو او را پوهولو دپاره د گرهارو پرغونو ويناو څخه گټه اخيستل کيده، بيا د دغه پرغونو دپاره الفباء توري را منځته سوه. چې د هغه په وسيله باندي بنې ليکنې، گرامري ليکنې په ادبي لفظونو باندي د بڼه نثر يا متن نماينده گي کوي، نثرونه پر څو برخو دي. لکه تاريخي نثرونه، ادبي نثرونه، ساينسي نثرونه اوداسي نور چې په ادبي تاريخ کېني هر چاته د ارزښت وړ دي. او د متن يوه غوره برخه هم دغه نثرونه دي. د افغانستان په متن ليکنه کې د نثر برخه په اوسني وخت کې وچته ده، خو زموږ په ادبياتو کېني تر نثر نظم مخکې معلومېږي. معنا دا چې لومړنی شعر د امير کروړ شعر موږ په لاس کې لرو، چې يو حماسي شعر دی.

خو تاريخ سوري، د شيخ کټه کتاب (لرغوني پښتانه) کتاب د نثر په برخه کې موږ ته د تذال اوليا د اثر له مخې چې د سلمان ماکو کتاب دی د هغه په وسيله موږ ته را ياد سوی دی، چې په تقريبي توگه به د اسلام همزولې يا به تر اسلام نه مخکې وو. خو دا چې د پښتنو ډيری سيمی د جنگونو په وسله وړاني سوي دي، نو ډير تاريخي کتابونه يې هم دلایسه وتلي دي.

دلته يوه خبره مهمه ده چې موږ بايد د متن، نثر او شعر برخي سره بيلي کړو. متن څه ته وايي: متن په لغات کې د يوه شي څټ يا شاه ته وايي، د يوه شي ضد ته هم ويل کيږي، خو په اصطلاح کېني د نثر او نظم مجموعه ده، چې د ليکوال يا شاعر تحليل او تفسير و لوستونکو ته وربښوي. نو د ليکوال اثر به يا په نظم سره وي يا نثر. ماخذ: د پښتنو ډير لرغوني ادبي ستوري او لرغوني ادبيات. ليکوال: ننگيالی بڅرکی. و چاپ کال (۲۰۱۰م)

مسعود: په پښتو ادبياتو کې د نثر له ډولونو څخه هنري او څيرنيزو نثرونو ته زياته پاملرنه شوي ده او خلک يې ډير خوښوي. تاسو د پښتو ژبې د علمي، ادبي او هنري کولو، ودې او پرمختيا لپاره د هنري او څيرنيزو نثرونو بنسټيزې ځانگړنې څه ډول ارزوئ؟

بڅرکی: ما مخکې هم په پورته پوښتنو کې واضيح کړه چې نثر ليکنه خورا ډير ارزښت لري. دا نو نه يوازي په پښتو ژبه کې، بلکې د نړۍ په ټولو ژبو کېني د نثر برخه پخه او ډيره ده. دا چې څيرنيز متن يادونه تاسو کړيده، په دې کېني هم شک نسته چې څيرنيز متونونه هم د ارزښت وړ دي، ځکه پر اوسني وخت څيرنه او پر تاريخي مسائيلو څيرنيز نثر د ليکوالانو د ليکنې برجسته برخه جوړوي. مننه

مسعود: تاسی، لنډی چې زموږ د ولسي ادب او فلکلور يوه غوره، مهمه او با ارزښته برخه ده څه ډول راپيژنی؟ او دا راته ووايست چې د لنډيو شاعران څوک دي او په پښتو ادب کې د لنډيو ژورې ځانگړتياوې او اغيز څه ډول ارزوئ؟

بڅرکی: د ولس دپاره کره معلومات، په تاريخي لحاظ، کلتوري لحاظ او سياسي لحاظ اړين بولم، خو د فلکور برخه بيا د پښتو په ادبياتو کېني ځانگړې ده ځکه دغه برخه هم د تاريخ، سياست او کلتوره سره مرسته کوي. د بېلگې په توگه: دغه تاريخي لنډی چې د سلطان محمود غزنوي په وخت کې ويل سوي ده او داسي نوري لنډی:

که د يارو لښکري راغلي - زه به گومل ته د خپل يار ديدن ته ځمه

د لنډيو شاعران ولسي خلک دي، ځانگړی شاعر نه لري موږ ته سينه پرسينه را پاته سوي دي چې ولسي ارزښت لري. او د ارزښت په باب يې: ټول فلکلوریک مواد که لنډی دي که نقلونه موږ ته يې ارزښت په دې کې دی چې هغه د خلکو مال دی او په هغه کې د ژوند قيصی، د انسان غښتلی توب پر

طبیعت او ټولنه باندي او زموږ د ټولنی بشپړه شناخت هم په دغه فلکوریکو نقلو، قیصو او لنډیو کی خوندي سوی دی.

مسعود: تاسی په لنډیو کی معنوی او حماسی انځورونه او تشبیهات څه ډول څیرئ؟ بڼه به وی که د دغو انځورونو او تشبیهاتو څو بیلگی را ته پر گوته کړئ.

بڅرکی: په پښتو لنډیو کښی شاعر معلوم نه دی، د لنډیو ارزښت په پښتو فرهنگ کښی خورا ډیر دی. د لنډیو ماهیت او د شعر ځانگړنی یی د نورو نظمونو او شعرونو څخه بیل دی. د لنډیو د شعر لومړی برخه (۹) سیلابه ده او دوهمه برخه یی (۱۳) سیلابه وی. لنډی هم تاریخی ارزښت لري، هم ټولنیز او هم عشقی اړخونه لري. لکه چي وایی: توره شپه ده توره خونه - شین خالی نه ده معلومه. یا وایی: توره شپه به خدای رڼا کی - شین خالی به خدای پیدا کړی. او پا ته سو د تشبه حالتونه یی لکه په شعر کی چي تشبهي حالتونه سته په لنډیو کی هم سته او د ارزښت وړ دي. خال به دیار په وینو کښیږدم - چي شینکی باغ کښی بلبلان وشرموینه. دلته خال د وینو تشبه سوی دی، د هیواد ساتنی دپاره قربانی - او بلبلان بیا د د هیواد د خلکو سره تشبه سوی دي، (ممکن) او نور.

مسعود: په پښتو ادب کی د متلونو په برخه کی څه لید لری؟ پښتو متلونه د نورو ژبو له متلونو سره څنگه پرتله کوئ؟ آیا تاسو په خپلو شعرونو کی له متلونو څخه هم گټه اخیستی ده او که نه؟ که مو اخیستی ده نو اغیز یی پر خپلو شعرونو څه ډول څیرئ؟

بڅرکی: پښتو متلونه د پښتو ژبی یو فلکوریک مال دی چي پښتانه یی د خپلو خبرو او پریکړو پر وخت د خپلی ادعا د ثابتولو دپاره استعماله وی، متلونه هم خپل مشخص لیکوال نه لري، مور ته سینه پر سینه د نورو مشرانو څخه په میراث را پاته سوی دی. متلونه هم د خپل ځان څخه اهنګ لري. لکه: مه کوه په ما چي و به سی په تا - د چا عیب مه وایه چي ستا عیب ونه ویل سی - ژرنده که د پلار ده هم په وارده - د چا دروازه مه وهه په نوک چي ستا دروازه څوک ونه وهي په سوک - کاروان تیریزی سپی غیږی. همدغسی ډیر نور متلونه سته چي ولسونه یی په ولسی خبرو کی استعمالوی. ځینی شاعران یی هم د خپلو ادعاگانو دپاره په شعرونو کښی را وړی. لکه:

مه خوری مروندونه پر مخ درواخله غټ گامونه

د درواغو منزل لند دی، بل غل په غره کی نه ځایږی

د متلونو راورل په شعری د شعر خوند ډیره وی او شعر نور هم ثوقه کوی. او زما په شعرو کی هم د متلونو څخه کار اخیستل سوی دی، په نورو ژبو کښی هم متلونه د ارزښت وړ دي. متل راورل په عربی کښی (ارسال المثل) ویل کیږی. د بدیع په علم کښی هغه شعر دی چي شاعر په په خپل شعر کی یو نامتو متل هم ځای کړی لکه رحمان بابا چي وایی:

زه و زاهدانو ته حیران یم، دوی وماته

دیوانه به ده خندو، ده به دیوانه

د مکی په بزرگی کی هیڅ شک نه سته

ولی خر به حاجی نه شي په تواب

مسعود: تاسی په شعر کی تاریخی اسطوری چي د یو ملت د افسانوی ژوند مفاهیم څرگندوی څه ډول ارزوئ؟ او دا راته وییاست چي د کومو شاعرانو په شعرونو کی د انسانی او فطری اساتیرو مفاهیم خپل ځانگړی ځای، پوری او مقام لري؟

بڅرکی: د پښتو په ادبیاتو کښی تاریخی شعرونه خورا ډیر دي، چي ډیر وخت دغه تاریخی پښی شاعران په قصیدو کی راوړی د بیلگی په توگه: د میرمن زینبی قصیده د خپل ورور په ویرنه کی. همدغسی فلکوریکي اسطوری یا افسانوی هم که په نقلونو کښی وی او که په غزلو او شعرونو کی وی د ارزښت وړ دي. په دی بابا د محمد گل نوری اسطوری یا فلکوریک نقلونه د افغانستان د اسطورو یا نقلو بڼه بیلگه کیدای سی. لکه (د زبزیانی شاپیری نقل، تور دیب پر چنگښی مین دی...) او نور

مسعود: زموږ په هیواد کی د لرغونی رزمی او حماسی ادبیاتو تاریخ یو ځانگړی بحث ته اړتیا لري، چي زیاتره یی د فولکلور په چوکات کی د خلکو په زرونو، سینو او مغزونو کی ځای نیولی دی. تاسو

د یو لیکوال، ادیب او شاعر په توګه د دغو رزمي او حماسي ادبیاتو اغیز، اهمیت او ارزښت د مضمون او منځپانګې له مخې پر ادبي فورم او ډول او د تاریخ په روښانه کولو کې څه ډول څېړئ؟

بڅرکی: په هیواد کې لږ غوني ادبي او حماسي شعرونه ډیر دي، ځکه دغه هیواد د تاریخ په اوږدو کې د جنگونو او د هیواد په حماسو کې پوخ او یو اوږد تاریخ لري. زما اثر د (افغان او انګلیس په درو جګړو کې رزمي ادبیات) هغه اثر دی چې د هیواد هغه غازیاتو چې د توري په زور یې انګریزان د خاوري څخه وایستل، خو د دوی په څنګ کې حماسي شاعرانو هم خپله ونډه بې اغیزې نه ده پریښې. دا چې لکه تا چې یادونه وکړه ما هم دغه موضوع ته د ډیر ارزښت په خاطر یو بشپړه کتاب ولیکه چې خورا ډیر با ارزښته رزمي شاعران مې په کې راټول کړي او د ورکیدو څخه مې هم ساتلي دي. تاسې و همدغه کتاب ویلوته را بولم.

مسعود: آیا خوشحال خان خټک هم صوفي شاعري کړې ده او که نه؟ که یې کړې ده په دې اړه په لنډه توګه مالومات راکړئ؟ او د شعرونو څو بیلګې یې راته ولیکئ؟

بڅرکی: خوشحال خان خټک یو حماسي شاعر دی چې د وخت ډیر ریالیستک شعرونه یې ویلي دي او په ډاګه یې د جنگ په میدان کې دښمنان په خپلو شعرونو سره ښودلي دي، هغه د تندروه ملا هم غندنه کړې ده. او منطقي ځوابونه یې هغه ملایانو چې یا به د مغلو سپي وه او یا به هم د پردیو په خدمت کې وه، خوشحال خان یې ځواب په شعر کې ویلی دی. هغه صوفي شاعر نه سو بللای، بلکې ریالیستک شاعر یې بولو. لکه چې وایي:

که د زړه په محبت وي خوشحال خوان دی

په دا سپین ورښته یې ولي گرموي

ددهلي په باب وایي: دخوشحال کلیات ۷۶مخ

د دهلي د ښار ښه شان او شوکت و- لور په لور یې ښکلي، ښکلي عمارت وو

ښایسته یې بازارونه وه د ښهر- مهایانې په بازار کې هرنعمت وو

د شانهر فواري دي په هر کور کې ښي - د بازار به ئې څه کم بیکه وسعت وو

په دهلي باندي گواهي د جنت وله - که راغلی په دنیا چيري جنت وو

د بادشاه د خاص و عام به څه تعريف کړم - و خواښگاه وته ئې عقل په حيرت وو

مور د خوشحال ټول اړخیزه کلیات لرو: چې په هغه کې ښکاري رنگارنگ شعرونه سته.

جواب زما په ذهن کې اوس نسته خو کلیات یې را سره دي، چې د شعرونو پلټنه یې ډیر وخت

غواړي. چې په دې باب ښاغلي ناښناس هم د خوشحال خټک شعرونه ویلي دي. مننه

مسعود: د رحمان بابا په شعر کې، په پرتله د نورو شاعرانو د تصوف رنگ ډیر زیات څرګند دی. که

په دې اړه په لنډه توګه مالومات راکړئ. او دا راته وویاست، چې د ده په مجازي او حقيقي عشق کې

کوم ځانګړي توپيرونه شتون لري؟

بڅرکی: رحمان بابا د وخت یو صوفي شاعر دی، چې د شعرو ډیره برخه یې پر مذهب او دین ته

وفاداري باندي ده. د هغه تصوفی شعرونه د زماني په اوږدو کې د پاچهانو، ملکاتو او عامو خلکو

دپاره د پال په اچولو کې ډیر ارزښت لري. د بېلګې په توګه کله چې ګرګین د صفوي شاه حسین له

خوا پر کندهار باندي واکمن سو، نو میرویس نیکه یوه لویه جرګه راوغوښتله او هلته یې د رحمان

بابا کتاب د پال په نیت پرانیستی او نتیجه ګیري یې داسې وکړه؛ چې ګورګین به د خاوري څخه باسو.

همدغسې و رحمان بابا ته د خلکو عقیدت په مذهبي لحاظ ډیر دی. او رحمان بابا د پښتنو په ادبي

تاریخ کې خپل ځای لري. مجازي شعرونه یې د ایډیالیزم پر فلسفه ولاړ او عقیده من خلک لري. د

پښتنو په ډیرو کورو کې د رحمان بابا دیوان سته یو څو بیلګې یې:

کوهي مه کنه د بل سري په لارکښي - چيري ستا به د کوهي په غاړه لار شي

هر سري تر خپل مطلبه پوري يار دی - ما د خدای د پار په یار لیدلی نه دي

بل: که یو څو څاڅکی اوبه تری لره ورکړي - د دوړخ او ستا تر منځ به سي دریا

بل: لکه ونه مستقیم پر خپل مقام یم - که خزان راباندي راسی که بهار

درحمان کار د دنیا سره نسته هغه وايي (دانا نه کاندې دنیا بندي غرض). د هغه مینه مجازی مینه ده لکه چی وايي: دا دنیا ده خدای له عشقه پیدا کړي - دانا نه کاندې دنیا باندي غرض

مسعود: د پوهاند صدیق الله رشتین د څیړنو له مخې، ترخوشال خان خټک وروسته چی کابو (۱۶۷۴) څلوريزي يي ليکلي دي، په پښتو ادب کې اکاډيميسين سلیمان لایق دویم شاعر دی چی د کابو (۱۳۷۹) څلوريزو په څپړولو سره يي د پښتو ژبې پانگه لاپسي پانگمنه کړې ده. تاسې د خوشال خان خټک او لایق صاحب په څلوريزو کې د پښتونولۍ ارزښتونه، د پښتنو میرانه، ملي، وطني او معنوي ارزښتونه، شعري جوهر او د شعر اصلي نښه او ځانگړتياوې څه ډول ارزوي؟

بڅرکی: پوهاند ريښتین صحیح وايي، هغه د پښتو او پښتنو يو پوهاند دی، د هغه څیړنی دقیقې دي. خو زمانه پرمخ ځي، مور او س په پښتو ادبياتو کې ډیر کسان لرو چې تر خوشحال خټک يي هم د شعرونو ټولگه ډیره ده او لا نور شاعران به هم پیداسي چې هم ښه شاعري کوي او هم ئې د شعرونو محتوا خوندوره ده. خو د سلیمان لایق شاعري چې په کمیت کې ډېره ده هغومره په کیفیت کې هم د ارزښت وړ ده، ځکه سلیمان لایق هم د خپل وخت سیاست مدار، اکاډميسن او د بشپړه تجربیې خاوند دی، همدغسې عبدالباري جهانی هم د اوسنی وخت وتلی شاعر او تاریخ پوه دی، اجمل خټک هم د معاصر وخت په شاعرۍ کې خپل ځانگړی ځای لري. او ۱۳ شعري ټولگې يي خپري سوي هم دي. نو د دغه ټولو څخه داسې معلومیږي چی پښتو ژبه د شعر او شاعرۍ له مخې غني ده. زه د سلیمان لایق سره پیژنم او د نژدو مو د خوښۍ باندارونه هم سره کړي دي، د هغه هره خبره شاعرانه ده، هغه زما د خدای بڅښلی پلار هم ډیر نژدې ملگری وو. دغه یوه قیصه به يي هم د دې مرکې جزء وگرځوم.

محمد علم بڅرکی د کابل په وزارت اطلاعات او کلتور کې د پښتو د انکشاف عمومی مدیر وو، نو سلیمان لایق به يي پسله د غرمې د ډوډۍ خوړلو څخه زما د پلار دفتر ته ورتلی، محمد علم بڅرکی د ډوډۍ څخه وروسته د ویتامین (سي) جوشي گولی د اوبو سره چيښل نو سلیمان لایق به ورته ویل: (ته را که نن ماته هم ستا دغه فیوډالی شربت)، بڅرکی به ورته ویل زه به يي درکړم خو هضم به يي نه کړي. او توکي به يي سره کولي. دغه خبره تیره سوه. انقلاب راغلی، بیا انقلاب ناکامه سو، مور ټوله مهاجرین سو. سلیمان لایق هم کوي ته راغلی او هلته په مستعار نوم د حاجي بابا په نوم د محمود خان پر کور باندي میلمه و. نو محمودخان محمد علم بڅرکی او ماته حال راکړی چی مور هم هم ورغلو، سلیمان لایق په محمد علم بڅرکی باندي ډیر خوشحاله سو، خورا ډیره د زړه له اخلاصه يي وځنډل خدای بڅښلی بڅرکی هم د ده په لیدو سره ډیر خوشحاله سو. نو سمدلاسه يي و خدای بڅښلی لایق صاحب ته وویل: «ماته درته ویل چی فیوډالی شربت به وچيښي خو نوشول يي فیوډالی میده غواړي.» بیا سلیمان لایق په خندا سو او دغه قیصه يي د سره و ناستو کسانو ته هم وکړه.

نو د هغه وخت شاعران هغه هنرمندان او ادیبان وه چی هر ټوکه يي معنا داره او هره خبره يي شاعرانه وه

مسعود: په یوه ټولنه کې چې د عقایدو او فرهنگ ساتنور واکمن وي، ستاسې په اند په یو شاعر او لیکوال باندي څه اغېز لري؟ شاعر او لیکوال څنگه کوالی شي له دې ډول ناخوالو سره مبارزه وکړي؟

بڅرکی: داسې حکومتو ته دیکتاتور حکومت ویل کیږي. چې د ټولنی د شاعران، پوهانو، زده کونکو او نورو روښاني پرمختگونو څنډه ټولنه وي اینده يي خرابه ده. چې مور اوس د طالبانو په دغه دوره کې ښي وینو چی د افغانستان پر تعلیمی بهیر يي سخته کلکه پاندي لگولي ده د دغسې ټولنو اینده ځکه خرابه ده چې ولسونه يي د ساینس او تکنالوژۍ څخه مهرومه او یا به غلامه ټولنه وي. ځکه د ټولنی په سمسورولو کې تر هر څه مخکی د هغه فرهنگي کړني او د فرهنگ پرمختگ دی چی بیا په خپل نوبت سره د زیربنایي پایو دپاره په ساینس او تکنالوژۍ سره بنسټونه ایزدي. شاعر او لیکوال چې د ټولنی عینی شرایطو ته انعکاس ورکوي هغه کولای سي چې د ولس مغذونه او احساسات رابیداره کړي، ولسونو ودې ته وهڅوی چی د ټولنی د پرمختگ د لاری ځنډونه ليري کړي. او ټولنه په نړیواله سطحه د نړۍ سره سیاله کړي، که په ټولنه کې افراطي مذهبی ډلي د هنر او ادب مخه

نیسي نو ولسونه به يې ومخ ته دريږي، چې دغه کار د ليکوالانو او هنرمندانو دی، همدغه دليل دی چې نن ورځ افراطي ملايان او طالبان تر هر څه نه مخکې پر هنر، ادب او علم باندې حمله او بريد کوي. دا ځکه چې علم د جهل مخه را گرځوي.

شاعر او ليکوالان دنده لري چې د ټولني د روښنګرۍ دپاره فکر وکړي، ټولنه د پرمختګ پر لوري رهبري کړي، په دې باب د هر وخت او زمان سره د خلکو د پرمختګ لوري تعقيب کړي.

مسعود: په لره او بره پښتونخوا او بهر کې يو شمير ادبي او فرهنگي ټولني جوړي شوي دي او همدارنگه ادبي ناستې او ادبي غونډې ترسره کيږي او د يو شمير ادیبانو، ليکوالو او شاعرانو کارونه، فعاليتونه او نښيرونه (اثار) خپل کيږي. ستاسې پر اند دا کارونه او فعاليتونه د پښتو ادب د پراختيا او پرمختيا لپاره څه اغيز لري؟ او د دغو ټولنو د يووالي او د کارونو او فعاليتونو د سمون او خوځون په اړه څه وړاندیزونه لري؟

بڅرکی: مهاجرت په ټولو هيوادونو کې چې افغانان خواره واره ميشت سوی دي، هغوی نن ورځ په يوه لوی تعداد چې د احصائي له مخې تر ۱۰ ميلونه هم اوږي، که څه هم رسمي احصائيه ۸ ميلونه بڼوي. خو په هر صورت دوی د اينده دپاره د خپلو اولادونو دپاره په مورنۍ ژبه زده کړې ته ضرورت لري او دا ضرورت مهم هم دی. برسیره پر دې د پښتو او پښتنو دپاره لازمه ده چې په هرځای کې چې اوسېږي بايد فرهنگي ټولني رامنځته کړي. او فرهنگي غونډې جوړې کړي. چې دا هم د وخت د شرايطو او فرهنگ سره مرسته کوي او هم د را تلونکي نسلونو سره د افغاني فرهنگ په برخه کې مرسته کولای سي. ماته دغه کار ځکه گټور را معلومېږي چې هغه وخت چې مهاجرت ته مجبور سوم، ما د احمدشاه بابا د علمي ادبي ټولني خښته په کوټه يا جنوبي پښتونخوا کېني کېښودل. هلته مي د کنفرانسونو، خپرونو (مل هنداري جريده) او تر دولسم ټولګې پورې ښوونځي او د سواد د زده کړې کورسونه جوړ کړه، چې په سلهاو کسانو گټه ترينه واخيستله. نو داسې کړني په لره او بر پښتنو کېني د بشپړه ارزښت وړدي، خو د نړۍ په نورو هيوادو کې هم بايد افغانان دغه فرهنگي کړنو ته دوام ورکړي چې دغه کار د افغانان دپاره اړين گڼم.

مسعود: يو شمير ادبي او فرهنگي ستې په دې گروهه دي، چې له ((يوې- يوازېنۍ- کره ليکنې بڼې)) پرته پر هېوادني او جهاني کچ پښتو د سيالي جوگه کېدای نه شي، که په دې اړه خپل ليد را څرگند کړئ؟

بڅرکی: زما د نظره؛ ژبه هغه وخت د نورو ژبو سياله کېدای سي چې په هغه کېني ليکلي شوني را منځته سي، د علومو مختلفې برخې لکه نثرونه، متونونه او شعرونه په کېني وليکل سي د دغه متنونو څخه مي مراد دا دی چې د علم ټوله برخې که ادبيات دي که ساينس بايد په ژبه کېني په متنونو کېني وليکل سي. او همدغسې پر سیره پر خپلو پښتنو او پښتو متون کې بلكي، د نورو ژبو څخه هم ژباړي وسي. او د ژبې دپاره غني مواد را منځته کړل سي تر څو نور انسانان هم د دغه ژبې په مرسته د پښتو د ليکلو اثارو څخه گټه ترلاسه کړي.

بله خبره چې موږ ته ډيره مهمه او اړينه ده هغه د ژبې روان ليکل او د ژبې څرگنده لغاتونه او اصطلاحات دي. موږ بايد کوښښ وکړو چې پښتو ژبه عام فهمه کړو، د ځينو شيانو نومونه چې د هغه شيانو د را منځته کېدو پر وخت نوم ورته ايښول سوی وي او رواج يې پيدا کړی وي، هغه مروج لغات بايد استعمال سي، نه دا چې موږ د کاغذ پر مخ يو داسې لغات وليکو چې يوازي هغه ليکوال په هغه پوهيږي. هر لغات چې يوې ژبې ته ور داخل سو او عامو خلک هغه ومني، هغه لغات د هغه ژبې مال دی.

مسعود: تاسې د ادبي نقد او کره کتنې او د ادبي او فرهنگي مرکزونو د جوړولو په تړاو په هېواد کې د ننه او بهر، چې د نورو ادبي څانگوالو تر څنگ واکيالي (با صلاحيت) څانگپوه کره کتونکي غږيتوب ولري، څه ليد لري؟

بڅرکی: په دې کې شک نسته چې د ادب او پوهې مرکزونو ته تر بل هر وخت ډير ضرورت سته، ځکه چې موږ دغه څه کم ۵۰ کاله په جنگ کېني اخته يو، د نورو مادي تاوانونو په څنگ کې مو فرهنگ هم ډيره صدمه ليدلې ده، نو په هيواد کېني د ننه او د هيواد څخه بهر دغه فرهنگي مرکزونو

ته یو اړین ضرورت شتون لري. نو په همدغه دلیل د احمدشاه بابا علمي ادبي ټولني په خپل وار سره د علومو په مختلفو برخو کې د گټې وړ خدمتونه ترسره کړي دي. دغه ټولني د موجودیت په سیمه کې بیسوادي ته د پای ټکی ایښی دی، خورا ډیر اثاري یې (ملی هنداري د مجلې او جریدې) په مرسته خوندي کړي دي، مهم کنفرانسونه او غونډي یې ترتیب کړي دي. نو ځکه ماته را معلومېږي چې فرهنگي مرکزونه د افغاني فرهنگ سره مرسته کولای سي.

مسعود: تاسو د یو شاعر او لیکوال په توگه زموږ د هیواد اوسنی سیاسي، تاریخي او کړکيچن اکریک (حال احوال) څه ډول څیرئ، او نورو شاعرانو او لیکوالو ته په دې اړه څه وړاندیزونه لری؟
بخرکی: زما له نظره په ټولنه کې وټیز (اقتصادي) پرمختگونه د ټولني په فکري پرمختگونو کې د پام وړ تغیرات رامنځته کولای سي، خو روښانې تغیرات په ټولنه کې را منځته کیده د باور وړ نه دي، ځکه ځینې وخت روښان تر زیربنا تر مخه سي چې دې ته په اصطلاح سره (د روښان یاغی کیدل) وایي، زموږ په فیوډالی ټولنه کې تر ټولو د مخه باید د ټولني د پرمختگ دپاره زیربنایي گامونه واخیستل سي، چې هغه د فکري پرمختگ جوگه کیدای سي. که موږ بڼه اقتصاد ولرو او د فابریکو مغلک ماشینونه پر څرخ راولو او هلته گډکولک تفونه د کارگرانو رامنځته کړو نو معنا دا چې زموږ صنفی غوښتنې به هم تر سره سي. خو موږ اوس متمرکز اقتصاد نه لرو. نو مو ادبیات هم په هغه زرو فکرونو د فیوډالی اقتصاد چلیږي، که څه هم دغه حالات باید تغیر وکړي، پر دغه حالت نه پاته کیږي، خو د تکامل د قانون پر بنسټ تولیدي اړیکې د تولیدي قواو تر اغیزي لاندې دي. نو دلته باید وویل سي چې د دغه تغیر له پاره څه کولای سو؟. د دغه تغیر له پاره د ساینس پوهانو، ادیبانو هنرمندانو دنده ده چې د هیواد ولسونه په نوي علومو او د ټولني د پرمختگ په قوانینو پوه کړي.

مسعود: ستاسو پیغام د یو شاعر او لیکوال په توگه هغه ځوانانو ته، چې په هیواد کې د ننه او بهر پر ادبي او فرهنگي فعالیتونو بوخت دي څه دی؟

بخرکی: شاعر او لیکوال باید نوښتگر وي، د نوي ټولني دپاره باید فکرونه رابیداره کړي، ځوانان علم او تخنیک ته وهڅوی، د زور پیدو په مقابل کې باید د قلم په څوکه مبارزه وکړي، نن موږ په افغانستان کې ولیدل چې د امریکا امپریالیزم د مذهبي تندرو شاه ته ودریدل او د خپلو استعماري گټو دپاره یې هغه مذهبي تندروه ملایان پیدا کړه چې د هر ډول علمی پدیدو او علمی بڼوونو او روزنو مخه به نیسي، ځکه د استعمار گټه په دغه کې ده چې د نا اهلو کسانو د قدرت ته د رسولو په زور خپلي د گټې معدنونه، شتمنی لوت کړي، چې د دې دپاره مهمه لاره د جهل او استعماري قوتونو سره مبارزه ده. خو د امپریالیزم گټې د مذهبونو په افراطي کولو کې دي.

مسعود: گران بخرکی صاحب ستاسو نه منندوی یم چې زما پوښتنو ته مو بشپړ ځوابونه راکړل. ستاسو د لا نورو بریاو او بریالیتوبونو په هیله.

بخرکی: گران انجنیر عبدالقادر مسعود صاحب ستاسو څخه هم مننه چې د هیواد پالنې په میدان کې مو خپله هیوادپالنه ثابته کړې ده او د پښتنو دپاره مو لیځي را نغښتی دي. او په پراخه پیمانته مو د هیواد د روښانتیا په لاره کې د قلم په څوکه مبارزه کړیده. او د هیواد لیکوالان مو دې ته هڅولي دي، چې نور هم د عمل و میدان ته ور داخل سي او د هیواد د فرهنگي بڼیگنو دپاره لاس په کار سي.

همدغسې ستاسو د هڅو له مخې، د ادب او علم مشران مو ستایلي دي او د هیواد نوي نسل ته مو وربښولي دي. ستاسو نه د زره له کومې مننه کوم.

په درنښت او ادبي مینه:

انجنیر عبدالقادر « مسعود »

www.said-afghani.org - به صفحه اصلی